

Amnistiya aktının 20 mindən çox şəxsə şamil ediləcəyi gözlənilir

Dekabrın 16-da Milli Məclisin Hüquq siyasəti və dövlət quruculuğu komitəsinin iclası keçirilib.

Milli Məclisin Mətbuat və ictimaiyyətlə əlaqələr şöbəsinə verilən məlumata görə, komitənin sədri Əli Hüseynli bildirib ki, Prezident İlham Əliyev amnistiya elan olunması təşəbbüsünü irəli sürüb və iclasın birinci məsələsi də "Konstitusiya və Suverenlik İli" münasibətilə amnistiya elan edilməsi haqqında" Azərbaycan Respublikası Milli Məclisinin Qərar layihəsidir. Qeyd olunub ki, layihə 4 hissədən ibarətdir.

Komitə sədri layihənin amnistiya tətbiq edilən şəxslərin dairəsi, amnistiyanın tətbiqinə məhdudiyyətlər, amnistiya aktının hüquqi qüvvəsi və tətbiqi qaydaları adlı hissələri barədə məlumat verib. Bildirilib ki, indiyədək tətbiq edilmiş ən böyük amnistiya aktı olacaq bu sənəd 20 mindən çox şəxsə şamil ediləcək. Humanistlik aktı olan amnistiya elan olunmasının əsası Ulu Öndər Heydər Əliyev tərəfindən qoyulub və Azərbaycan həmişə bir dövlət kimi bu sahədə nümunə olub. Komitə sədri bu aktın "Konstitusiya və Suverenlik İli"nin sonunda xalqımıza verilmiş ən böyük töhfələrdən biri olduğuna əminliyini ifadə edib.

İclasda çıxış edən Milli Məclisin İnsan hüquqları komitəsinin sədri Zəhid Oruc, Hüquq siyasəti və dövlət quruculuğu komitəsinin sədr müavini Elşən Musayev, komitə üzvləri Azay Quliyev, Mübariz Qurbanlı, Nurlan Həsənov, Bəhrüz Məhərrəmov amnistiya



aktını ölkəmizdə həyata keçirilən humanist siyasətin ən uğurlu göstəricilərindən biri kimi xarakterizə ediblər. Deputatlar bunun ölkəmizin öz ərazi bütövlüyünü və suverenliyini tam bərpa etdikdən sonra ilk amnistiya aktı kimi mühüm əhəmiyyətindən danışblar, belə bir təşəbbüs irəli sürdüyünə görə seçicilərinin adından Prezident İlham Əliyevə təşəkkürlərini ifadə ediblər.

İclasda çıxış edən ədliyyə nazirinin müşaviri Seyfəlpəşə Əliyev amnistiya aktı ilə bağlı bir sıra məsələlər barədə məlumat verib.

Sonra komitə sədri Əli Hüseynli bildirib ki, gündəliyin növbəti məsələsi - Vergi Məcəlləsində, "Sosial sığorta haqqında" və "Dövlət qulluğu haqqında" qanunlarda dəyişiklik edilməsi barədə qanun layihəsi (ikinci oxunuş) dövlət qulluğunun hüquqi və sosial təminatına dair bir sıra məsələlərin daha təkmil tənzimlənməsini nəzərdə tutur.

Diqqətə çatdırılıb ki, gündəlikdəki 3-cü məsələ - Əmək Məcəlləsində, Cənayət Məcəlləsində, Vergi Məcəlləsində, Cəzaların İcrası Məcəlləsində,

"Həmkarlar ittifaqları haqqında", "Sosial sığorta haqqında", "Bələdiyyələrin statusu haqqında", "Valideyn himayəsindən məhrum olmuş uşaqların sosial müdafiəsi haqqında", "Azərbaycan Respublikasında vərəmlə mübarizə haqqında", "Narkoloji xidmət və nəzarət haqqında", "Gənclər siyasəti haqqında", "Yaşayış minimumu haqqında", "Ünvanlı dövlət sosial yardımı haqqında", "Gender (kişi və qadınların) bərabərliyinin təminatları haqqında", "İşsizlikdən sığorta haqqında", "Əlilliyi olan şəxslərin hüquqları haqqında", "Məşğulluq haqqında" və "Hesablama Palatası haqqında" qanunlarda dəyişiklik edilməsi barədə qanun layihəsi (ikinci oxunuş) isə əmək münasibətlərində çevik və sosialyönümlü tənzimləmələrin tətbiqini, əmək normalarının beynəlxalq əmək normaları nəzərə alınmaqla təkmilləşdirilməsini nəzərdə tutur.

Müzakirələrdən sonra gündəlikdəki hər üç məsələ Milli Məclisin plenar iclasına tövsiyə olunub.

"Azərbaycan"